

ОСНОВЕН СУД ОХРИД

Су 03 бр. 11/23-7

28.02.2023 год.

Основен суд Охрид, врз основа на член 88 од Законот за судовите и член 6 од Правилникот за безбедност на обработката на личните податоци („Службен весник на Република Северна Македонија“ бр.122/20), го донесе следниот:

ПРАВИЛНИК за техничките и организациските мерки за обезбедување тајност и заштита на обработката на личните податоци

Член 1

Со овој правилник се пропишуваат техничките и организациските мерки за обезбедување тајност и заштита на обработката на личните податоци што ги применува Основен суд Охрид.

Стандарди на тајност и заштита

Член 2

Основен суд Охрид применува технички и организациски мерки, кои обезбедуваат тајност и заштита на обработката на личните податоци, соодветно на природата на податоците кои се обработуваат и ризикот при нивната обработка, и тоа:

- стандардно и
- високо ниво.

Чување и евиденција

Член 3

Основен суд Охрид ја евидентира и ја чува целокупната документација за софтверските програми за обработка на личните податоци и за сите нејзини промени.

Обем на примена

Член 4

Одредбите од овој Правилник се применуваат за:

- целосно и делумно автоматизирана обработка на личните податоци и
- друга рачна обработка на личните податоци, што се дел од постојна збирка на лични податоци или се наменети да бидат дел од збирка на лични податоци.

Технички мерки

Член 5

Основен суд Охрид треба да обезбеди соодветни технички мерки за тајност и заштита на обработката на личните податоци, и тоа:

1. единствено корисничко име;

2. лозинка креирана од секое овластено лице, составена од комбинација на најмалку осум алфанимерички карактери (од кои минимум една голема буква) и специјални знаци;

3. корисничко име и лозинка која овозможува пристап на овластеното лице до информацискиот систем во целина, на поединечни апликации и/или поединечни збирки на лични податоци потребни за извршување на неговата работа;

4. автоматизирано одјавување од информацискиот систем после изминување на определен период на неактивност (не подолго од 30 минути) и за повторно активирање на системот потребно е одново внесување на корисничкото име и лозинката;

5. автоматизирано отфрлање од информацискиот систем после три неуспешни обиди за најавување (внесување на погрешно корисничко име или лозинка) и автоматизирано известување на овластеното лице дека треба да се побара инструкција од администраторот на информацискиот систем;

6. инсталрирана хардверска/софтверска заштитна мрежна бариера (“firewall”) или рутер помеѓу информацискиот систем и интернет или било која друга форма на надворешна мрежа, како заштитна мерка против недозволени или злонамерни обиди за влез или пробивање на системот;

7. ефективна и сигурна анти-вирусна и анти-спајвер заштита на информацискиот систем, која постојано ќе се ажурира заради превентива од непознати и непланирани закани од нови вируси и спајвери;

8. ефективна и сигурна анти-спам заштита, која постојано ќе се ажурира заради превентивна заштита од спамови и

9. приклучување на информацискиот систем (компјутерите и серверите) на енергетска мрежа преку уред за непрекинато напојување.

Организациски мерки

Член 6

(1) Основен суд Охрид обезбедува соодветни организациски мерки за тајност и заштита на обработката на личните податоци, и тоа:

1. ограничен пристап или идентификација за пристап до личните податоци;

2. организациски правила за пристап на овластените лица до интернет кои се однесуваат на симнување и снимање на документи преземени од електронската пошта и други извори;

3. уништување на документи по истекот на рокот за нивно чување;

4. мерки за физичка сигурност на работните простории и на информатичко комуникациската опрема кадешто се собираат, обработуваат и чуваат личните податоци и

5. почитување на техничките упатства при инсталрирање и користење на информатичко-кумуникациската опрема на која се обработуваат личните податоци.

(2) Вработеното лице кое ги врши работите за човечки ресурси во Основен суд Охрид, го известува администраторот на информацискиот систем за вработувањето или ангажирањето на секое овластено лице со право на пристап до информацискиот систем, за да му биде доделено корисничко име и

лозинка, како и за престанок на вработувањето или ангажирањето за да му бидат избришани корисничкото име и лозинката, односно заклучени за понатамошен пристап.

(3) Известувањето од ставот (2) на овој член се врши усно или писмено, при било кои други промени во работниот статус или статусот на ангажирањето на овластеното лице што има влијание врз нивото на дозволениот пристап до информацискиот систем.

Физичка сигурност на информацискиот систем

Член 7

(1) Серверите на кои се инсталирани софтверските програми за обработка на личните податоци, се физички лоцирани, хостирали и администрирани од страна на Основен суд Охрид.

(2) Физички пристап до просторијата во која се сместени серверите имаат само лица кои се посебно овластени.

(3) Доколку е потребен пристап на друго лице до просторијата и личните податоци зачувани на серверите, тогаш тоа лице ќе биде придружувано и надгледувано од лицето од ставот (2) на овој член.

(4) Просторијата во која се сместени серверите се заштитува од ризиците во опкружувањето преку примена на мерки и контроли со кои се намалува ризикот од потенцијални закани вклучувајќи кражба, пожар, експлозии, чад, вода, прашина, вибрации, хемиски влијанија, пречки во снабдувањето со електрична енергија и електромагнетно зрачење.

(5) По исклучок од ставот (1) на овој член, серверите на кои се инсталирани софтверски програми за обработка на личните податоци, можат да бидат физички лоцирани, хостирали и администрирани надвор од просториите на Основен суд Охрид.

(6) Во случајот од ставот (5) на овој член, меѓусебните права и обврски на Основен суд Охрид, односно физичкото лице кај кое се физички лоцирани, хостирали и администрирани серверите, треба да бидат уредени со договор во писмена форма, кој задолжително ќе содржи технички и организациски мерки за обезбедување тајност и заштита на обработката на личните податоци.

Офицер за заштита на лични податоци

Член 8

Основен суд Охрид овластува офицер за заштита на лични податоци кој ќе биде одговорен за координација и контрола на постапките и упатствата утврдени со техничките и организациските мерки за обезбедување на тајноста и заштитата на обработката на личните податоци.

Информирање за заштитата на личните податоци

Член 9

(1) Лицата кои се вработуваат или ангажираат во Основен суд Охрид, пред нивното отпочнување со работа се запознаваат со прописите за заштита

на личните податоци, како и со донесената документација за технички и организациски мерки.

(2) Основен суд Охрид пред непосредното започнување со работа на овластените лица, дополнително ги информира за непосредните обврски и одговорности за заштита на личните податоци.

(3) Лицата кои се вработуваат или се ангажираат во Основен суд Охрид, пред нивното отпочнување со работа своерачно потпишуваат изјава за тајност и заштита на обработката на личните податоци, која е дадена во прилог и е составен дел на овој правилник.

(4) Изјавата од ставот (4) на овој член особено содржи: дека лицата ќе ги почитуваат начелата за заштита на личните податоци пред нивниот пристап до личните податоци; ќе вршат обработка на личните податоци согласно упатствата добиени од Основен суд Охрид, освен ако со закон поинаку не е уредено и ќе ги чуваат како доверливи личните податоци, како и мерките за нивна заштита.

(5) Изјавата од ставот (4) на овој член задолжително се чува во досиејата на лицата кои се вработуваат или се ангажираат во Основен суд Охрид.

(6) Основен суд Охрид задолжително врши континуирано информирање на овластените лица за непосредните обврски и одговорности за заштита на личните податоци.

Обврски и одговорности на администраторот на информацискиот систем

Член 10

(1) Обврските и одговорностите на администраторот на информацискиот систем, Основен суд Охрид ги дефинира и утврдува во Правилникот за определување на обврските и одговорностите на администраторот на информацискиот систем и на овластените лица.

Обврски и одговорности на овластените лица

Член 11

(1) Обврските и одговорностите на секое овластено лице кое има пристап до личните податоци и до информацискиот систем, Основен суд Охрид ги дефинира и утврдува во Правилникот за определување на обврските и одговорностите на администраторот на информацискиот систем и на овластените лица.

(2) Основен суд Охрид задолжително ги информира овластените лица од ставот (1) на овој член со документацијата за технички и организациски мерки кои се однесуваат на извршувањето на нивните обврски и одговорности.

Евидентирање на инциденти

Член 12

Во Правилник за начинот на управување со инциденти, Основен суд Охрид го определува начинот на евидентирање на секој инцидент, времето кога се появил, овластеното лице кое го пријавило, на кого е пријавен и мерките кои се преземени за негово санирање.

Идентификација и проверка

Член 13

(1) Основен суд Охрид задолжително води евиденција за овластените лица кои имаат авторизирани пристап до документите и информацискиот систем, како и воспоставува постапки за идентификација и проверка на авторизираниот пристап.

(2) Кога проверката се врши врз основа на корисничко име и лозинка, Основен суд Охрид секогаш ги применува правилата кои ја гарантираат нивната доверливост и интегритет при пријавување, доделување и чување на истите.

(3) Лозинките треба автоматски да се менуваат по изминат временски период што не може да биде подолг од три месеци.

Контрола на пристап

Член 14

(1) Овластените лица задолжително имаат авторизиран пристап само до личните податоци и информатичко комуникациската опрема кои се неопходни за извршување на нивните работни задачи.

(2) Основен суд Охрид воспоставува механизми за да се оневозможи пристап на овластените лица до личните податоци и информатичко комуникациската опрема со права различни од тие за кои се авторизирани.

(3) Во евиденцијата на овластените лица утврдена во член 12 став (1) на овој правилник се внесуваат и нивоата на авторизиран пристап за секое овластено лице.

(4) Администраторот на информацискиот систем кој е овластен согласно Правилникот за определување на обврските и одговорностите на администраторот на информацискиот систем и на овластените лица може да доделува, менува или да го одзема авторизираниот пристап до личните податоци и информатичко комуникациската опрема само во согласност со критериумите кои се утврдени од страна на Основен суд Охрид.

Управување со медиуми

Член 15

(1) Со медиумите треба да се овозможи идентификација и евидентирање на категориите на лични податоци и истите треба да се чуваат на локација до која пристап имаат само овластени лица утврдени со овој Правилник.

(2) Пренесувањето на медиумите надвор од работните простории се врши само со претходно писмено овластување од страна на претседателот на Основен суд Охрид.

(3) Основен суд Охрид воспоставува систем за евидентирање на медиумите кои се примаат со цел да овозможи директна или индиректна идентификација на видот на медиумот кој е примен, датум и време на примање, испраќач, број на медиуми кои се примени, вид на документ кој е снимен на медиумот, начин на испраќање на медиумот, име и презиме на лицето овластено за прием на медиумот.

(4) Одредбите од ставот (3) на овој член се применуваат и за евидентирање на медиумите кои се испраќаат од страна на Основен суд Охрид.

(5) За пренесените медиуми надвор од работните простории на Основен суд Охрид, се преземаат неопходни мерки за да се спречи неовластено обработување на личните податоци снимени на нив. Медиумите можат да се пренесуваат надвор од работните простории само со претходно писмено овластување од страна на Претседателот на Основен суд Охрид и ако личните податоци се криптирани или ако се заштитени со соодветни методи кои гарантираат дека податоците нема да бидат читливи, при што само администраторот на информацискиот систем може да ги декриптира или лице овластено од него.

Уништување, бришење или чистење на медиумот

Член 16

(1) По пренесувањето на личните податоци од медиумот или по истекот на определениот рок за чување, медиумот треба да се уништи, избрише или да се исчисти од личните податоци снимени на него.

(2) Уништувањето на медиумот се врши со механичко разделување на неговите составни делови, при што истиот повторно да не може да биде употреблив.

(2) Бришењето или чистењето на медиумот треба да се изврши на начин што ќе оневозможи понатамошно обновување на снимените лични податоци.

Член 17

Овој правилник влегува во сила со денот на донесувањето.

Претседател на Основен суд Охрид

Васил Баткоски